

Il-Papa jistieden lill-bnedmin ta' rieda tajba biex ningħaqdu flimkien u nitolbu biex **il-liġi tal-piena tal-mewt, li teħodha kontra d-dinjità tal-bniedem, titneħħa minn kull pajjiż.**



Qari: *Mill-enciklika ta' Papa Franġisku Fratelli Tutti (268-269)*

Għalhekk l-Insara u l-bnedmin kollha ta' rieda tajba huma msejħa llum biex jithabtu mhux biss għat-tneħħija tal-piena tal-mewt, legali jew illegali, u fix-xejriet kollha tagħha, imma anki biex itejbu l-kundizzjonijiet fil-ħabsijiet, fir-rispett lejn id-dinjità umana tal-persuni mcaħħda mil-libertà. U dan jiena norbtu mas-sentenza ta' għomor sħiħ il-ħabs. Il-kundanna ta' għomor il-ħabs hija piena tal-mewt moħbija.

Infakkru li lanqas qattiel ma jitlef id-dinjità personali tiegħu u Alla stess jiggarantiha. Ir-rifjut qawwi tal-piena tal-mewt jixhed sa liema punt nistgħu nagħrfu d-dinjità inaljenabbli ta' kull bniedem u nammettu li għandu postu f'din id-dinja. Għax jekk ma niċħadx dan fil-każ tal-agħar fost il-kriminali, allura ma jien se niċħdu lil ħadd u għalhekk nagħti lil kulħadd il-possibbiltà li jaqsam miegħi din il-pjaneta, minkejja dak li jista' jifridna.

Mulej, inti tant tħobb lill-bniedem li ħlaqtu xbieha tiegħek.

Żejjintu bid-dinjità u ħloqt pjan divin

biex hu jkun jista' jingħaqad miegħek fil-ġenna.

Iżda int tajtu wkoll il-libertà biex jagħżel xi jrid jagħmel b'ħajtu.

Sfortunatament il-bniedem ħafna drabi jagħżel triq oħra,

triq li ġgagħlu jaħrab mill-imħabba tiegħek u jitbiegħed minnek.

Għalhekk inti bgħatt lil lbnek il-waħdieni

biex jurina t-“Triq, il-Verità u s-Sewwa”,

u biex jerġa' jħabbibna miegħek u jwassalna għandek.

Iżda, Mulej, il-bniedem jaħsibha differenti,

u f'xi ċirkustanzi jagħżel li jithallas “għajn m'għajn, sinna b'sinna”.

U bl-iskuża ta' dan, biex jiġu kkastigati l-agħar fost il-kriminali,

inħolqot il-piena tal-mewt.

Imma int, Mulej, tajtna eżempju, u wrejtna li trid li l-midneb aktar jisgħobih, milli jieħu kastig bħall-mewt.

U dan int urejthulna bil-fatti meta wrejtna xi tfisser taħfer.

Għax inti trid li l-midneb jindem aktar milli jmut.

Ma tridx tikkastiga qattiel bi qtil, bħalma jagħmel il-bniedem.

Għalhekk int ma kkastigajtx lil Kajjin b'omicidju, allavolja kien qatel lil ħuh.

Flok li lill-kriminal jgħinu jerga' jaqbad it-triq it-tajba,

l-istat jagħżel li jtemmlu ħajtu, li jeqirdu darba għal dejjem.

X'differenza minnek Mulej! Inti tagħti ċans lill-midneb jindem, u tibqa' tistennieh idur lej, sa ma jieħu l-aħħar nifs ta' ħajtu.

Ibnek Ġesù, meta kien fuq din l-art,

tana eżempju ta' dan, meta lill-ħaljel it-tajjeb qallu:

“Illum stess inti se tkun il-ġenna miegħi.”

Nitolbuk Mulej, sabiex, kif xtaqna nagħmlu l-Papa Franġisku,

nitolbu biex il-liġi tal-piena tal-mewt,

li teħodha kontra d-dinjità tal-bniedem,

titneħha minn kull pajjiż.

KANT

Qari: *Mill-enciklika ta' Papa Franġisku Fratelli Tutti (267-268)*

Nixtieq nisħaq li impossibbli nimmaginaw li illum l-Istati ma jistgħux jinqdew b'mezz ieħor minflok il-piena kapitali biex jiddefendu l-ħajja ta' persuni oħra mill-aggressur inġust. Iktar gravi minn hekk huma l-hekk imsejħa eżekuzzjonijiet mingħajr proċess ġudizzjarju jew proċess legali li huma 'qtil premeditat imwettaq minn xi Stati u mill-aġenti tagħhom li spiss jipprezentawhomlna bħala ġlieda kontra d-delinkwenti, jew inkella bħala konsegwenzi mhux mixtieqa tal-użu tal-forza b'mod raġjonevoli, meħtieġ u proporzjonat biex tiġi applikata l-liġi'.

L-argumenti kontra l-piena tal-mewt huma ħafna u magħrufa sew. Il-Knisja, fiż-żmien opportun, elenkat xi wħud, bħalma huma l-possibbiltà li jista' jkun hemm żball ta' ġudizzju jew inkella l-użu li jagħmlu minn din il-piena r-regimi totalitarji u dittatorjali, li jinqdew biha bħala strument ta' soppresjoni tad-dissidenza politika jew ta' persekuzzjoni tal-minoranzi reliġjużi u kulturali, kollha vittmi li għal-liġijiet rispettivi tagħhom huma 'delinkwenti'.

Mulej, nitlobuk sabiex tagħti dehen lill-mexxejja tal-istati kollha, biex jagħrfu jagħżlu mezz biex il-ġustizzja penali tkun miftuħa għat-tama, biex b'hekk il-bniedem li jkun qed jiskonta piena l-ħabs, ikun jista' jidhol lura u jsib postu fis-soċjetà.

Għinhom, Mulej, sabiex jaraw il-problema fid-dawl ta' ġustizzja penali, li tkun dejjem aktar taqbel mad-dinjità tal-bniedem u mal-pjan t'Alla għall-bniedem u s-soċjetà. Agħtina lkoll id-dehen sabiex nifhmu li l-Kmandament 'la toqtolx' għandu valur assolut li jolqot kemm lill-innoċenti kif ukoll lil min ikun ħati ta' omiċidju.

Mulej, Papa Franġisku qal li "Il-kriminal ukoll għandu dritt sagrosant għall-ħajja, li hi rigal ta' Alla." Għalhekk, Mulej, nitlobu sabiex il-kapijiet tal-istati tad-dinja kollha jagħrfu li anke l-ħajja tal-ikbar kriminal hija rigal tiegħek, u għalhekk huma m'għandhomx id-dritt li jeqirdu din il-ħajja.

Għinhom, Mulej; sabiex jinħoloq kunsens internazzjonali biex titneħħa l-piena tal-mewt minn kull pajjiż.

Mulej, Ġesù hu eżempju ċar ta' kif il-piena tal-mewt tista' tingħata b'mod ingust, għax Ġesù, għalkemm kien bla ħtija, spiċċa kkundannat u ngħata kundanna tassew ħarxa - il-mewt fuq is-salib.

Mulej, nitlobu għal dawk l-ikkundannati bla ħtija, u għall-familjari tagħhom. Kun int, Mulej, is-serħan, it-tama u l-fejqaq tagħhom.

Għinna, sabiex ilkoll nifhmu li t-tneħħija tal-piena tal-mewt tagħmilna soċjetà ċivilizzata u turi li nemmnu tassew meta ngħidu li aħna ngħożżu l-ħajja.

Kun int, Mulej, mal-ħabsin kollha, sabiex huma jagħrfu li r-redenzjoni dejjem possibbli u li dejjem hemm ċans li jibdlu ħajjithom.

KANT

Nitolbu flimkien

Il-membri kollha tal-organizzazzjoni *Journey of Hope* jaħdmu bis-sħiħ biex tinqata' l-piena tal-Mewt allavolja hemm minnhom min kien vittma ta' atti vjolenti u kriminali, jew kien akkużat ingustament b'reati gravi. Agħmel, Mulej li, permezz tal-ħidma u tax-xhieda tagħhom, jirnexxilhom idawru l-fehma ta' min hu favur il-piena tal-mewt.

Nitolbu... Ismagħna nitolbuk Mulej.

Nitolbuk, Mulej, għal dawk li qed jistennew il-piena tal-mewt, sabiex ħajjithom u d-dinjità tagħhom bħala wlied ta' Alla, li hu mħabba, ikunu rispettati u protetti f'kull stadju u f'kull ċirkostanza.

Nitolbu... Ismagħna nitolbuk Mulej.

Mulej, nitolbu għal dawk li jaqdu l-ministeru tagħhom ma' dawk li jkunu qed jistennew il-piena tal-mewt, kif ukoll ma' dawk li jkunu qed jiskuntaw is-sentenza t'għomorhom fil-ħabs.

Nitolbu... Ismagħna nitolbuk Mulej.

Mulej, nitolbu għal dawk li jżuru u jaħdmu fost il-ħabsin, kif ukoll għal dawk li jkunu ta' għajjnuna ma' dawk li joħorġu mill-ħabs, u jgħinuhom biex jerġgħu jsibu posthom lura fis-soċjetà.

Nitolbu... Ismagħna nitolbuk Mulej.

Mulej, kebbes fi qlub il-ħabsin kollha l-indiema, ħalli huma jindmu mill-ħażin li jkunu wettqu, u jagħrfu jpattu bit-tajjeb għal dak li għamlu.

Nitolbu... Ismagħna nitolbuk Mulej.

Mulej, Santu Wistin qal li kull qaddis għandu l-passat u kull midneb għandu futur. Agħmel, Mulej, li kull ħabsi jkollu ċans biex jiddispjaċih u jikkonverti.

Nitolbu... Ismagħna nitolbuk Mulej.